

இறை திட்டத்திற்கு அமைய முழு மனுக்குலத்தினதும் விடுதலைக்காக இயேசு இவ்வுலகம் வந்தார். இயேசு கருவில் உருவானது முதல் அவர் ஆற்றிய பணிகள், அவருடைய சிலுவை மரணம், உயிர்ப்பு இவ்வனைத்தும் இறைவாக்கினர்கள் முன்னுரைத்தப்படி நடந்தன. மனிதரை பாவத்தில் இருந்து மீட்டு எடுப்பதற்காக இயேசு ஆற்றிய சிறப்புப் பணிகளைக் குறித்த இறை வாக்கு முன்னுரைப்புகள் சிலவற்றை இப்பாடத்தில் நாம் கற்போம்.

எசாயா 40:3-4, 42:4, 53:4-5, மலாக்கி 3:1

பலஸ்தீனா தேசம் உரோம ஆட்சிக்குட்பட்டிருந்த காலத்தில், உரோமையர் களின் கொடிய ஆட்சிக்கு எதிராக செயல்பட்ட வெவ்வேறு சமூக குழுக்களை அடக்குவதற்காக உரோம ஆட்சியாளர்கள் மிகவும் கடுமையான நடவடிக்கைகளை மேற்கொண்டனர். இப்போராட்டத்தில் சிக்குண்ட குற்றமற்ற மக்கள் பெரும் சிக்கல்களை சந்தித்தனர். தமது தேசத்தில் அமைதியும் விடுதலையும் உருவாகும் நாளை எதிர்பார்த்து மிகவும் பொறுமையுடன் காத்திருந்தனர். இவ்விடுதலையைப் பெற்றுத்தரும் “மெசியா”வின் வருகையை இறைவாக்கினர்கள் முன்னுரைத்ததை அறிந்து அதற்காக அவர்கள் எதிர்பார்ப்புடன் காத்திருந்தார்கள். அவர்கள் எதிர்பார்த்தபடி “மெசியா”அதாவது அருட்பொழிவு செய்யப்பட்டவரின் வருகை இயேசுவின் பிறப்பின் மூலம் நிறைவேறியது. இவ்வாறாக இறைவாக்கினர்களின் முன்னுரைப்பு நிறைவேறியது.

இயேசுவின் பணிக்கு வழியை ஆயத்தம் செய்ய இயேசுவுக்கு முன்னோடியாய் வந்த திருமுழுக்கு யோவான் பற்றியும் திருமுழுக்கு யோவான், இயேசுவைப் பற்றி கூறிய முன்னுரைப்பு பற்றியும் நாம் இங்கு பார்ப்போம்.

திருமுழுக்கு யோவான் பற்றிய இறைவாக்கினர் மலாக்கியின் முன்னுரைப்பு

“இதோ நான் என் தூதனை அனுப்புகிறேன்.
அவர் எனக்கு முன் வழியை ஆயத்தம் செய்வார்,
அப்பொழுது, நீங்கள் தேடுகின்ற தலைவர் திடீரெனத்
தம் கோவிலுக்கு வருவார். நீங்கள் ஆவலுடன்
எதிர்பார்க்கும் உடன்படிக்கையின் தூதர்
இதோ வருகிறார்”.

மலாக்கி 3:1

மலாக்கி இறைவாக்கினாரின் இந்த முன்னுரைப்பு இயேசுவின் வருகைக்கு முன் வந்து, மக்கள் இறை அரசை ஏற்றுக்கொள்வதற்கான ஆயத்தத்தை செய்த திருமுழுக்கு யோவானைப் பற்றியது.

இறைவாக்கினர் எசாயா திருமுழுக்கு யோவானைக் குறித்து கூறிய முன்னுரைப்பு

**குரலொன்று முழங்குகின்றது:
பாலை நிலத்தில் ஆண்டவருக்காக
வழியை ஆயத்தமாக்குங்கள்,
பாழ்நிலத்தில் நம் கடவுளுக்காக
நெடுஞ்சாலை ஒன்றைச் சீராக்குங்கள்.
பள்ளத்தாக்கு எல்லாம் நிரப்பப்படும்
மலை, குன்று யாவும் தாழ்த்தப்படும்
கோணலானது நேராக்கப்படும்
கரடுமுரடானவை சமதளமாக்கப்படும்.**

எசாயா 40:3-4

திருமுழுக்கு யோவானின் காலத்தில் யூத சமூகத்தில் தீமைகள் நிறைந்திருந்தது. ஏழைகளையும் பாவினர்கள் என்று கருதப்பட்டு ஒதுக்கப்பட்டவர்களையும் அன்றைய சமூகத்தின் செல்வந்தர்கள் ஒடுக்கி துன்பப்படுத்தினார்கள். இவ்வாறான அநீதியை எடுத்துரைத்து, அனைவரையும் சமமானவர்களாக ஏற்றுக்கொள்ளச் செய்யும் வழிகாட்டலைக் கொடுக்கும் பணி யோவானுக்கு கொடுக்கப்பட்டிருந்ததையும் இயேசுவுக்கு முன்னோடியாக யோவான் செயற்படுவார் என்பதையும் இவ்விறை வாக்கு அறிவிக்கின்றது.

திருமுழுக்கு யோவானின் சிறப்பான பணி மூலம் மேலே கூறப்பட்ட இறை வாக்கு நிறைவேறியதை நாம் காணலாம். அவர் அன்றைய சமூகத்தில் இருந்த எல்லா மக்கள் கூட்டத்தாரையும் அவதானித்து அவர்களிடம் காணப்பட்ட தீயபழக்கங்களைச் சுட்டிக்காட்டினார். அவருடைய சவால் மிகுந்த உரையின் மூலம் இதை நாம் அறிந்துகொள்ளலாம்.

இயேசுவின் பணி குறித்த இறைவாக்கு

**உலகில் நீதியை நிலை நாட்டும்வரை
அவர் சோர்வடையார்
மனம் தளரமாட்டார்
அவரது நீதிநெறிக்காகத்
தீவு நாட்டினர் காத்திருப்பர்.**

எசாயா 42:4

இந்த இறைவாக்கின் மூலம் இறைமகன் இயேசு எதிர்நோக்கும் சவால்களும், அவற்றை அவர் எவ்வாறு எதிர்நோக்குவார் என்பதும் தெளிவாகின்றது. இயேசு எப்போதும் நீதியை நிலைநாட்டினார். நீதியை நிலைநாட்டத் தவறிய உரோமப் பேரரசையும், அவர்களுக்கு சார்பாக கடமை ஆற்றிய வரிதண்டுவோர், பரிசேயர், மறைநூல் அறிஞர்கள் போன்ற யூதமதக் குழுக்களை நீதி தவறாமால் நடப்பதற்கு வழி காட்டிய அவர் எப்போதும் அன்புடனும் பொறுமையுடனும் நீதியாகவும் செயல்பட்டார். இயேசுவில் காணப்பட்ட இக்குணவியல்பு எமக்கு சிறந்த முன் மாதிரியாகும். பல்வேறு சவால்களை சந்திக்கும்போது மனம் தளராது, இயேசு வின் அர்ப்பணிப்பையும் தியாகத்தையும் தியானித்து தைரியத்தோடு நமக்கு கொடுக்கப்பட்ட பொறுப்புகளை நிறைவேற்றுவதற்கு நமக்கு கொடுக்கப்படும் வழிகாட்டலுமாகும்.

துன்புறம் ஊழியர் நமக்காக துன்புற்றார்.

**மெய்யாகவே அவர் நம் பிணிகளைத்
தாங்கிக்கொண்டார், நம் துன்பங்களைச் சுமந்து
கொண்டார், நாமோ அவர் கடவுளால்
வதைக்கப்பட்டு நொறுக்கப்பட்டவர்
என்றும் சிறுமைப்படுத்தப்பட்டவர்
என்றும் எண்ணினோம்.
அவரோ நம் குற்றங்களுக்காகக்
காயமடைந்தார்,
நம் தீச் செயல்களுக்காக நொறுக்கப்பட்டார்,
நமக்கு நிறைவாழ்வை அளிக்க
அவர் தண்டிக்கப்பட்டார்
அவர்தம் காயங்களால் நாம்
குணமடைகின்றோம்.
எசாயா 53:4-5**

இறைவாக்கினர் எசாயாவின் இந்த இறைவாக்கின் மூலம், மனிதர்களின் பாவத்திற்காக இயேசு நிறைவேற்றப் போகும் மகா தியாகப் பலியை முன்னறி வித்துள்ளார். தமக்காகவன்றி பிறருக்காக துன்புற்ற இயேசு, பாவத்தின் கிரயத்தை செலுத்திய ஆட்டுக்குட்டியானார். அதன் மூலம் அனைவரதும் பாவங்களைத் தம்மீது ஏற்றுக்கொண்டார். திருமுழுக்கு யோவான் “உலகின் பாவத்தைப் போக்கு பவர்” என்று இயேசுவை தமது சீடர்களுக்கு அறிமுகப்படுத்தினார். (யோவான் 1:29) நமது பாவங்களுக்காக தாம் மரித்து நம்மை பாவத்தில் இருந்து இயேசு விடுவிப்பதனாலேயே இவ்வாறு அறிமுகப்படுத்தினார். அநீதிக்கு முகம் கொடுத்து, நிராகரிக்கப் பட்டு “பாவிகள்” என்று அழைக்கப்பட்டவர்கள் சார்பாக இயேசு நின்றார். அதனால் அன்றைய யூத சமூகத்தின் அதிகாரத்தில் இருந்து பல சலுகைகளை அனுபவித்தவர்கள் இயேசுவை தங்களுக்கு அச்சுறுத்தலாகக் கருதினர். அதன் விளைவாக அவர்கள் இயேசுவைக் குற்றஞ்சாட்டி, வழக்கு மன்றத்தின் முன் நிறுத்தினர்.

இயேசு குற்றமற்றவராக இருந்த போதிலும், யூத வழக்கு மன்றத்தினால் அவர் குற்றம் சாட்டப்பட்டு, வேதனைக்குட்படுத்தப்பட்டு சிலுவையில் கொடூரமாக கொலை செய்யப்பட்டார். இவை அனைத்தையும் இயேசு தாங்கியது மாத்திரமல்ல அவர்களுக்கு மன்னிப்பும் ஈந்தார்.

மேலும் இயேசுவின் சேவகத்தன்மையைக் குறித்து எத்தியோப்பிய நிதி அமைச்சருக்கு பிலிப்பு விளக்கியதைக் குறிக்கும் திருமறைப் பகுதி இயேசுவின் தியாகத்தை எடுத்துக் காண்பிக்கின்றது.

**“அடிப்பதற்கு இழுத்துச் செல்லப்பட்ட ஆட்டுக்குட்டி போலும்,
உரோமம் கத்தரிப்போர் முன்னிலையில் கத்தாத செம்மறிபோலும்
அவர்தம் வாயைத் திறவாதிருந்தார்.
தாழ்வுற்ற நிலையில் அவருக்கு நீதிவழங்கப்படவில்லை”.**
தி.ப. 8:32-33

இந்த தியாகப் பலி மூலம் இயேசு இறைவனுக்கும் மனிதருக்கும் இடையில் முறிந்த உறவை சீர்படுத்தியுள்ளார்.

இறை திட்டத்துக்கு அமைய இயேசு பல நோக்கங்களை நிறைவேற்ற மனுஷரு ஏற்றார். ஆண்டவராகிய என் தலைவரின் ஆவி என் மேல் உள்ளது;

**ஏனெனில், அவர் எனக்கு அருள் பொழிவு செய்துள்ளார்;
ஒடுக்கப்பட்டோருக்கு நற்செய்தியை அறிவிக்கவும்,
உள்ளம் உடைந்தோரைக் குணப்படுத்தவும்,
சிறைப்பட்டோருக்கு விடுதலையைப் பறை சாற்றவும்,
கட்டுண்டோருக்கு விடிவைத் தெரிவிக்கவும்
என்னை அனுப்பியுள்ளார்.”**
எசாயா 61:1

இயேசுவின் பிறப்பிற்கு பல வருடங்களுக்கு முன்னர் இயேசுவின் பணி குறித்து எசாயா இறைவாக்கினர் முன்னறிவித்துள்ளார். நாசரேத்து தொழுகைக் கூடத்தில் இம் முன்னறிவிப்பை இயேசு பகிரங்கமாக வாசித்து தமது பணிக்கான ஆரம்பப் படியை எடுத்துவைத்தார். ஏழைகளுக்கு நற்செய்தியை அறிவிப்பதற்காக இயேசு அருள்பொழிவு செய்யப்பட்டதாக கூறியுள்ளார். இங்கு ஏழைகள் என்னும் போது அடிமைகள், துன்புறுத்தப்பட்டவர்கள் போன்றோரைக் குறிக்கும். அன்றைய மதத் தலைவர்கள், ஏழைகள் என்று கருதப்பட்டவர்களை மத அனுட்டானங்களில் ஈடுபடுவதை தடுத்தார்கள். ஆனாலும் இயேசு எல்லா சந்தர்ப்பங்களிலும் ஏழைகளுக்கு நற்செய்தியைக் கொடுத்தார். குஷ்டரோகி போன்றோர் சமூகத்தில் இருந்து ஒதுக்கப்பட்டு இருந்த நிலையில் இயேசு அவர்களுக்கு சுகமளித்தார். தனது தவறை உணர்ந்து பாவத்தில் இருந்து விடுதலை அடைவதற்காக இயேசுவின் உதவியைத்

தேடிய பெண்ணுக்கு விடுதலையைக் கொடுத்தார். பணத்துக்கு அடிமையாகி தவறான வழியில் பணம் சேகரித்த சகேயு என்ற வரிதண்டுபவருக்கும் விடுதலையைப் பெற்றுக்கொடுத்தார். இவ்வாறாக தனது வாழ்வின் மூலம் சேவைசெய்த இயேசு நம்மையும் சேவையைப் பெற அல்ல சேவையை வழங்க அழைக்கின்றார்.

செயற்பாடு

1. திருமுழுக்கு யோவானின் பணியைக் குறித்த இறைவாக்கு நிறைவேறிய 3 சந்தர்ப்பங்களைக் குறிப்பிடுக.
2. இயேசுவைக் குறித்து பழைய ஏற்பாட்டில் தரப்பட்டுள்ள இறைவாக்கு புதிய ஏற்பாட்டில் நிறைவேறிய சந்தர்ப்பங்களை விளக்குக.